

# MA' ĠESU' EWKARISTIJA FIL-MILLENJU L-ĠDID

## Id-Dinjita' tas-Saċerdozju

San Ġwann Krizostmu, Duttur tal-Knisja, f'wahda mill-isbaħ kitbiet tiegħu li jisimha “Is-Saċerdozju” jgħidlina hekk: “Is-saċerdot jeħtieġ li jkun bniedem ta' virtu' kbira. Ruħu għandha tkun iktar safja mir-raġġi tax-xemx. Joffri s-Sagrificċju fuq l-altar imdawwar mill-aṅġli. Jeħtieġ prudenza, għaqal u għerf kbir. Għandu jkun mimli heġġa. Dan iġieġħlni nagħraf kemm ma jisthoqqlix is-saċerdozju; m'inx denn tas-saċerdozju; id-dinjita' tas-saċerdozju tnissel fija biża' qaddis, kemm minhabba d-dgħjufija tiegħi, kif ukoll meta ngib quddiem l-Knisja, l-għarusa ta' Kristu.”

Kemm hija kbira d-Dinjita' tas-Saċerdozju! Is-saċerdoti huma persuni li Alla tefa' għajnejh fuqhom u għażilhom (mhux huma għażlu lilu) biex ikomplu sal-aħħar taż-żminijiet dak li hu stess beda fuq l-art... it-tixrid tas-Saltna t'Alla fost il-bnedmin. Għalhekk is-saċerdot huwa Kristu ieħor “alter Christus”. U l-Ispirtu s-Santu jgħidilna “la tmissux il-Kristijiet tiegħi, il-Midlukin tiegħi.” Is-saċerdoti huma l-mimmi t'għajnejn Kristu. Jekk inti tgħid li tħobb lil Kristu u m'għandekx l-ikbar qima lejn is-saċerdot inti giddieb. Tant hija kbira d-dinjita' tas-saċerdot li wieħed qaddis kbir qal “Jekk inkun fit-triq u niltaqa' ma' aṅġlu u ma' saċerdot l-ewwel ninzel inbus riglejn is-saċerdot imbagħad insellem lill-aṅġlu”... u bir-raġun... għax is-saċerdot għandu setgħat li l-aṅġlu m'għandux, setgħat li tahomlu Alla stess. L-Aṅġli jaduraw ‘l Alla bla waqfien, iġhidulu “Qaddis, Qaddis, Qaddis” imma s-saċerdoti jgibuh fostna kuljum bis-setgħa lilhom mogħtija minn Kristu. Għalkemm bniedem bħalna, bid-difetti tiegħu bħalna, fis-saċerdot għandna naraw lil Kristu, għax kull ma jagħmel jagħmlu f'isem Kristu. “Jiena ngħammdek... fl-isem tal-Missier u tal-Iben u tal-Ispirtu s-Santu!... u issa naħfirlek dnubietek... fl-isem tal-Missier u tal-Iben u tal-Ispirtu s-Santu... Inwettqek bil-Grizma tas-Saħħa... fl-isem tal-Missier u tal-Iben... u meta s-saċerdot jibdel il-ħobż u l-inbid fil-Ġisem u d-Demm ta' Kristu dan jagħmlu bl-awtorita' li tah Kristu stess meta qal lill-appostli “Aghmlu dan b'tifkira tiegħi.”

Hemm rabta speċjali bejn is-Saċerdozju u l-Ewakristija... Id-doveri l-oħra kollha tas-saċerdoti u s-Sagramenti l-oħra jwasslu għas-Sagrament tal-Ġisem u d-Demm ta' Kristu fl-Ewkaristija. Kien fl-aħħar Ġesù li Ġesù istitwixxa s-Saċerdozju u kien ukoll fl-aħħar Ġesù li Ġesù istitwixxa l-Ewkaristija. U min ma jqimx lis-Saċerdot, haġa tal-għageb, imma fl-istess ħin haġa li tifhimha, min ma jqimx lis-

saċerdot fi żmien qasir jitlef ukoll il-Fidi fl-Ewkaristija... u jibqa' sejjer hekk sa ma jitlef il-valuri ta' dak kollu li għandu x'jaqsam mar-ruħ. Ġuda titlef ir-rispett lejn il-Persuna ta' Kristu Saċerdot u ma' dan tilef il-Fidi u xorob il-kundanna.

Kemm għandna bżonn tas-saċerdoti tul ħajjitna kollha, mill-ewwel jiem ta' ħajjitna meta s-saċerdot bil-Magħmudija jdahħalna fi ħbiberija m'Alla, sal-aħħar nifs tal-agonija tagħna, u anki wara mewtna bl-offerta tal-Quddiesa għal ruħna. Il-Patrijarka Ġakobb fil-ħolma ra Sellum li jasal mill-art sas-Sema u ħafna anġli telgħin u oħrajn neżlin minnu. Das-sellum huwa figura tas-Saċerdot li permezz tiegħu t-talb tagħna u l-offerti tagħna jaslulna għand Alla speċjalment fil-Quddiesa... Huwa wkoll is-saċerdot li mis-Sema jniżżlilna l-ħobż tas-Sema u tant grazzji spiritwali.

Għalhekk huwa dover tagħna li nirrispettaw lis-Saċerdot, nibzghu għalih, ngħinuh fejn u meta nistghu, materjalment u spiritwalment, bil-kelma tagħna ta' nkoraggiment, bit-talb tagħna, bis-sagrificċji tagħna, għall-qdusija tiegħu personali l-ewwel u biex ix-xogħol tiegħu jhalli l-frott; niehdu parti miegħu fix-xogħol tal-Parroċċa, fl-Appostolat, fl-Għaqdiet... u fl-aħħarnett nirrikmandawh u nitolbu għalih lill-Madonna, Omm l-Ewwel Saċerdot, Omm is-Saċerdoti kollha biex iżzommhom taħt il-Protezzjoni Speċjali Tagħha, safja bħalha, qrib t'Alla fit-talb bħalha, b'sens ta' sacrificċju bħalha u bħalha wkoll bil-ħeġġa biex jaħdmu għas-salvazzjoni tal-erwieh.

## Kwotazzjonijiet fuq is-Saċerdozju

1. Nagħmlu x'nagħmlu nsibu li qatt ma nistghu nikkontribwixxu għal haġa aktar nobbli milli ngħinu biex jiġu iffurmati saċerdoti qaddisa.

San Vincens De Paul

2. Ruħ waħda hija djoċesi kbira biżżejjed għal kwalunkwe isqof jew saċerdot qaddis.

San Carlo Borromeo

3. Ibza' minn Alla bir-ruħ tiegħek kollha u aġti qima lis-saċerdoti tiegħu.

Ekkleżjastiku

4. M'hemm xejn li jogħgob l-aktar 'l Alla, li hu ta' unur akbar lill-Knisja, u li hu ta' profitt akbar għall-erwieħ mid-don prezzjuż ta' saċerdot qaddis.

Piju XI (Enciklika Is-Saċerdozju Kattoliku)

5. Is-Saċerdot huwa l-intermedjarju bejn Alla u l-bniedem; bil-ħajja tat-talb tiegħu jilħaq 'l Alla min-naħa l-waħda u bil-ħniena u l-karita' tiegħu jilħaq 'il-bniedem min-naħa l-oħra.

Rev. Paul Philippe O.P

6. Dak inhar li tibda "tħoss" l-appostolat tiegħek, dak l-appostolat jibda jkun it-tarka li biha tilqa' l-attakki tal-għedewwa tiegħek tal-art u tal-infern.

Jose' Maria Escriva'

7. Is-Saċerdozju huwa kbir; ġie istitwit flimkien mal-Ewkaristija u biex permezz tiegħu titkompla l-Ewkaristija.

Anon

8. Ġesu' qal "kull min iħalli d-dar jew lil ħutu jew 'il-missieru jew 'l ommu, jew l-għelieqi tiegħu għall-imħabba t'ismi, jieħu mitt darba iżjed u jkollu l-ħajja ta' dejjem." Ara għandekx il-ħila ssib fuq l-art lil xi ħadd li jħallas b'din il-ġenerożita' kollha.

Jose' Maria Escriva'

9. Is-Saċerdot ma għandux bżonn ta' kumplimenti u rigali iżda jeħtieġ biss Insara li jħobb, li jieħu ħsieb bħall-aħwa u jgħinuh biex jagħraf jagħti ħajtu għalihom.

Michael Quoist

10. Tassew ta' min jammirah is-safa tas-saċerdoti... dan hu t-teżor tagħhom. Ebda tirann ma jirnexxielu qatt jaħtaf minn fuq ras il-Knisja din il-kuruna.

Jose' Maria Escriva'

11. Is-Saċerdozju huwa s-Sagrament tal-Imħabba ta' Kristu lejn l-erwieħ, is-sinjal ħaj u effikaċi tal-ħniena infinita t'Alla lejn il-bnedmin.

Rev. Paul Philippe O.P

12. Lil San Ġwann, Ġesu' tah l-aktar tliet affarijiet għeżiež għalih... tah qalbu billi hallieh jistrieħ fuqha, tah il-Passjoni għax mill-appostli kollha hu biss kien preżenti fuq il-Kalvarju, u tah 'l ommu Marija stess. Dawn it-tlieta, il-Qalb ta' Ġesu', is-Salib u l-Vergni Mbierka huma tliet rigali tal-imħabba nfinita ta' Ġesu' lejn is-Saċerdoti.

Bossuet

13. Aghmel bħal ma għamlu t-tfal it-tajba ta' Noe, istor bil-mant tal-imħabba n-nuqqasijiet li tilmaħ f' missierek.

Jose' Maria Escriva'

14. Qatt tkunu appostli ta' hidma twila u talb qasir.. Aktar ma appostlu jkun qrib lejn Alla, aktar ix-xewqat tiegħu jhaddnu l-ħolqien kollu. Qalbu titwessa' u tiġbor kollox u lil kulhadd fix-xewqa kbira tagħha li tqiegħed il-ħolqien kollu f' riglejn Ġesu'.

Jose' Maria Escriva'

## Sentenzi fuq l-Ewkaristija Mqaddsa

1. Min iġix ma' Ġesu' Ewkaristija u għal Ġesu' Ewkaristija, isir Tabernaklu ħaj u pissidi prezzjuż.

S. G. Ejnard

2. Hemm bżonn li nagħtu kura kbira taż-żmien ta' wara t-Tqarbin, għax huwa ż-żmien l-aktar prezzjuż li fih naqilgħu teżori ta' grazzji.

P. Avila

3. Il-perfezzjoni kollha qiegħda filli ningħaqdu m'Alla, u m'hemmx mezz aqwa għall-għaqda m'Alla mit-Tqarbin Imqaddes.

San Alfons

4. L-Ewkaristija hija dik il-medicina li żżommna li ma naqgħux fid-dnub il-mejjet, u teħlisna mid-dnub il-venjal.

Konċilju ta' Trentu

5. Iż-żjara lil Ġesu' Sagramentat qatt la tħalliha. Wara t-talb vokali tiegħek, oqgħod tkellem ma' Ġesu' preżenti tassew it-Tabernaklu, u għidlu bit-tħassib u s-slaleb tiegħek ta' matul il-gurnata. U Hu jimliek bid-dawl u l-qawwa li tinħtieg għall-ħajja tiegħek ta' nisirani.

Jose' Maria Escriva'

6. Il-Quddiesa hija l-Bank tal-Knisja Mqaddsa fejn minnu jithallsu d-djun, u jinqalgħu l-grazzji mingħand Alla.

San Filippu Neri

7. Mingħajr il-Quddiesa l-fidi tonqos, it-tama tibred, u l-imħabba tintefa'.

Ruperto

8. It-Tqarbin iġib dawn l-effetti fir-ruħ; itaffi x-xewqat ħżiena, jikkwieta t-tqanqil irregolari tal-membri li jiddominaw fuq l-ispirtu u jqawwiha bil-pieta' u bid-devozzjoni.

San Ċirillu ta' Lixandra

9. Il-ferħ li jħossu l-erwieħ f'dan is-Sagrament huwa tant kbir, illi jkun biżżejjed sabiex jaljenana minn kull pjaçir ieħor ta' din l-art.

San Ċiprijanu

10. Għandna nersqu għat-Tqarbin Imqaddes billi nagħmlu atti ta' fidi ħajja, atti ta' umilta' profonda, u atti ta' xewqat fervoruzi.

Scaramelli

11. L-effett ewlieni tat-Tqarbin Imqaddes huwa li jżomm fina l-ħajja tal-grazzja.

San Alfons

12. Meta tersaq lejn it-Tabernaklu ftakar li Hu kienu ilu għoxrin seklu jistenna lilek.

Jose' Maria Escriva'

13. Il-quddiesa hija l-gabra tal-għegubijiet li għamel Alla mal-bnedmin.

San Bonaventura

14. Il-Quddiesa tisboq u tgħaddi bil-bosta l-qawwa ta' kull orazzjoni fil-maħfra tal-ħtija u tal-piena.

San Anselmu

15. Is-sagrificċju tal-Quddiesa huwa mimli b'tant misteri kif il-baħar mimli b'taqtir tal-ilma, is-sema bil-kwiekeb u l-Ġenna bl-angli.

San Albertu Manju

16. Min jisma' b'devozzjoni l-Quddiesa, f'dak il-jum ikun meħlus minn perikli kbar.

San Gregorju

17. Il-ħin tal-Quddiesa huwa l-ħin tal-Ħniena t'Alla.

San Ġwann Krizostmu

18. Ġesu' Kristu bil-passjoni tiegħu helisna mis-setgħa tad-dnub; iżda bl-Ewkaristija jeħlisna mis-setgħa li nidinbu.

Innoċenzju III

19. F'dan id-don tal-Ewkaristija Ġesu' Kristu ried johroġ barra l-ghana kollu tal-imħabba li kellu maħzun għall-bnedmin.

Konċilju ta' Trentu

20. Biex titqarben spiss jeħtieġ għallanqas li jkollok xewqa kbira li ssir qaddis u li tikber fl-imħabba lejn Ġesu'.

S. Alfons

## Hsibijiet għas-Sena Ewkaristika meħuda mill-Enciklika “Ecclesia de Eucharistia” tal-Papa San Ġwanni Pawlu II

**L-Aqwa Ġid:** Fl-Ewkaristija Mqaddsa hemm miġbur il-ġid spiritwali kollu tal-Knisja; jiġifieri l-istess Kristu. (N.1)

**Għajxien:** “ Il-Knisja tgħix bi Kristu Ewkaristiku. Minnu hi mitmugħa; Minnu hi mdawla. (N.6)

**Misteru:** L-Ewkaristija hija – Misteru ta’ Fidi; Misteru tad-Dawl. (N.6)

**Rigal:** Inrodd ħajr lill-Mulej għar-rigal tal-Ewkaristija u tas-Sacerdozju Don u Misteru.

**Għaqda:** L-Ewkaristija tgħaqqad l-art mas-Sema. (N.8)

**Sagrifiċċju:** L-Ewkaristija hija s-Sagrifiċċju tas-Salib li jkompli jeżisti matul is-sekli. (N.11)

**Rigal:** L-Ewkaristija rigal imprezzabli. (N.11)

**Don:** Il-Knisja rċeviet l-Ewkaristija minn għand Kristu l-Mulej... bħala d-Don per eċċellenza għaliex huwa r-rigal tiegħu nnifsu, tal-Persuna tiegħu. (N.11)

**Ikla:** L-Ewkaristija hija verament ikla li fiha Kristu joffri lilu nnifsu bħala ikel; “Tassew tassew ngħidilkom, jekk ma tiklux il-Ġisem ta’ Bin il-Bniedem u ma tixorbux Demmu, ma jkollkomx il-ħajja fikom.” (Ġw 6,53) (N.16)

**Is-Sigriet tal-Qawmien:** Permezz tal-Ewkaristija, aħna nduqu biex ngħidu hekk, is-sigriet tal-qawmien. (N.18)

**Iċ-Ċentru:** Iċ-Ċelebrazzjoni Ewkaristika, hija ċ-ċentru tal-proċess tat-tkabbir tal-knisja. (N.21)

**L-Għaqda:** L-Ewkaristija ssaħħaħ l-għaqda fi Kristu (N.23)

**Komunita’:** L-Ewkaristija, preċiżament billi tibni l-Knisja, tohloq komunita’ fost il-bnedmin. (N.24)

**Il-Ħadd:** Huwa obbligu għall-fidili li jieħdu sehem fil-quddiesa tal-Ħadd, jekk mhux meta jkollhom xi impedimenti gravi.

**L-Adorazzjoni:** Kif nistgħu ma nħossux li nieqfu fit-tul f’konversazzjoni spiritwali, f’Adorazzjoni siekta, f’attegġjament ta’ mħabba, quddiem Kristu preżenti fis-Santissmu Sagrament?

**Teżor:** L-Ewkaristija hija Teżor li ma jistax jitkejjel, billi mhux biss niċċelebrawha, imma wkoll billi nieqfu nitolbu quddiemha, barra mill-Quddiesa, aħna nistgħu nersqu qrib l-Għajn ta' kull grazzja. (N.35)

**Qrar u Tqarbin:** L-Ewkaristija u l-Qrar huma żewġ Sagramenti marbutin strettament flimkien. (N.37)

Ġustament il-Katekiżmu tal-Knisja Kattolika (N.1385) jgħid: Min ikun jaf li hu ħati ta' dnuv gravi, l-ewwel għandu jirċievi s-Sagrament tar-Rikonċiljazzjoni qabel jersaq jitqarben. (N.36)

## Adorazzjoni

### Għall-Qdusija tas-Saċerdoti

Espożizzjoni tas-Santissmu Sagrament

#### **Kant tal-Bidu: Jien Nadurak bil-Qima**

Jien nadurak bil-qima Alla li tinsab

Moħbi hawn quddiemi taħt dawn ix-xbihat,

Lilek qalbi kollha hawn f'riġlejk nagħtik;

Meta naħseb fuqek, ħsiebi nitlef fik.

L-għajn l-idejn it-tomgħa, lilek ma jhossux,

Iżda biss b'li smajna għala ma nemmnux?

Nemmen, li qalilna l-Iben tal-Mulej.

Xejn mhu iżjed minnu, mill-kliem tal-Feddej.

O Ġesu' hekk twajjeb, Pelikan Qaddis,

Safi int lil qalbi b'demmek il-għażiż;

Li b'qatra biss minnu, O Ġesu' maħbub,

Tista' d-dinja kollha tnaddaf minn kull dnuv.



O Ġesu' li nilmhek, f'dal misteru kbir,  
Dan li qed nitolbok kemm nixtiequ jsir;  
Li kif nara lilek bid-dawl tat-twemmin,  
Niġi hdejk fil-glorja, O Ġesu' hanin.

### **Intenzjoni:**

#### **Illum se naghmlu l-Adorazzjoni tas-Sacerdozju ta' Ġesu'**

Se naduraw lil Ġesu' bhala s-Sacerdot il-Kbir, is-Sacerdot Etern; u ghalhekk jixraq li din l-Adorazzjoni noffruha ghall-bzonnijiet u ghall-qdusija tas-Sacerdoti kollha madwar id-dinja, imma b'mod speċjali ghas-Sacerdoti li jahdmu fil-gzejjer taghna.

#### **Viżta lil Ġesu' Sagramentat**

Kemm nixtieq li ninvistak,  
O Ġesu' Sagramentat,  
F'kull artal fejn tinsab waħdek  
Minn kulhadd abbandunat.

Kemm nixtieq li tant qlub kelli  
Ta' kemm huma lejk ingrati,  
U ta' dawk li ma jagħarfukx,  
Biex tant qlub lilek kont naghti.

Imma għaliex qalb waħda tajtni,  
Kollha lilek jien nagħtiha,  
Bħala vittma tal-imħabba  
Tant għalihom, kemm għalija.

Mill-imqaddes Tabernaklu  
Deh Ġesu', qatt la tinsieni  
Fidi u tama kattar fija  
U bin-nar ta' mħabbtek imlieni.

O Ġesu' fuq ħsibijieti,  
Fuq kull xewqa tal-qalb tiegħi,  
Xerred deh, il-barka tiegħek,  
B'mod li tibqa' dejjem miegħi.

### **Att ta' Fidi**

Mulej, aħna nemmnu li inti tinsab fostna għaliex Inti s-Saċerdot il-Kbir li qabel ma offrejta Ġismek u Demmek fuq is-Salib tajt is-setgħa lis-Saċerdoti tiegħek fl-aħħar Ċena biex huma jgħeddu b'tifkira tal-Passjoni Tiegħek dan il-Misteru... Misteru ta' Fidi... Misteru ta' Mħabba. Mulej, aħna nemmnu fik. Inti s-Saċerdot il-Kbir; u bħala tali, Int l-Medjatur bejn Alla l-Missier u l-Bnedmin.

Inti toffri kontinwament għalina lill-Missier dawk l-atti ta' Adorazzjoni, ta' Ringrazzjamenti, ta' Talb u ta' Tpattija li waħidhom biss għandhom valur infinit quddiem Alla Missierek... għar-raġuni li Inti, għalkemm bħala Saċerdot qed toffrihom bħala Bniedem, il-Vittma hija Inti stess u Inti l-Iben t'Alla. Għalhekk inti biss tista' tissodisfa l-Ġustizzja t'Alla denjament... u b'hekk Alla mill-ġdid juri l-Ħniena Tiegħu u jagħtina l-maħfra tad-dnubiet.

Mulej, Inti s-Saċerdot Etern u Inti fl-istess ħin il-Vittma u aħna hawnhekk nadurawk bħala Saċerdot u bħala Vittma. Nadurawk bħala s-Saċerdot il-Kbir li dak inhar stess li Inti istitwejt is-Sagrament tal-Imħabba, istitwejt ukoll l-Ordni

tas-Saċerdozju, biex dawn is-saċerdoti ħbieb tiegħek ikunu jistgħu, bis-setgħa li tajthom, ikomplu jgeddu sal-aħħar tad-dinja s-Sagrificċju tiegħek tas-salib fuq l-altari tagħna. U permezz ta' dan is-Saċerdozju inti tinsab fostna, għax tħobbna, għax trid tgħix magħna, għax trid tgħix fostna... u minna ma trid xejn ħlief għallinqas li nkunu grati lejn din l-imħabba tiegħek... trid li niġu ftit minuti nagħmlulek kumpanija, nuruk ftit rikonoxxenza... u ngħidulek "Grazzi" għal tant imħabba li wrejtna f'dan is-Sagrament... u haġa oħra li tistenna minna hi li npattulek xi ftit għal dawk li mhux biss joffenduk bi dnubiethom imma ma jimpurtahomx minn tant imħabba li wrejtna f'dan is-Sagrament Imqaddes. Għalina u għal dawn ħutna, O Ġesu', irridu b'xi mod inpattulek u noffrulek l-imħabba ta' qalbna, żgħira kemm hi żgħira, biex Inti jogħġbok tilqagħha u toffriha flimkien mas-Sagrificċju Tiegħek stess għall-bżonnijiet tal-bnedmin kollha, u tal-midinbin kollha... imma llum se nitolbuk b'mod speċjali għal ħutna s-Saċerdoti... biex Int tberikom, tqaddishom u tgħinhom ikunu vittmi miegħek fil-ħajja Saċerdotali tagħhom..." tibqa' magħhom kif Inti wegħidthom sal-aħħar tas-sekli...

Issaħħaħ lil min hu dgħajjef, tqawwi lil min jaħbat jaqta' qalbu... tgħinhom fil-Kalvarju Saċerdotali tagħhom, tippurifika lis-Saċerdoti, iddawwalhom... u fil-waqt li tqawwilhom qalbhom tfakkarhom illi huma Saċerdoti għal dejjem skont l-Ordni ta' Melkisedek u fakkarhom ukoll Ġesu' lis-Saċerdoti tiegħek li huma għandhom bħala omm l-istess Omm tiegħek Marija, li dejjem lesta li tħarishom... dejjem lesta li tgħinhom... dejjem pronta li tieqaf magħhom fil-bżonnijiet spiritwali li jiltaqgħu magħhom, Hekk ikun.

## Minuta Skiet

Qari mill-Profeta Ġeremija

(1,4-10)

U ġietni l-kelma tal-Mulej u qalli; "Qabel ma sawwartek fil-ġuf għaraftek, qabel ma ħriġt minn ħdan ommok ikkonsagrajtek. Jien qegħidtek profeta fuq il-ġnus." Jien wegħibt, "Ja Mulej ma nafx nitkellem, għadni żgħir." U l-Mulej wegħibni, "Tgħidx għadni żgħir. Inti tmur kull fejn nibgħatek u tgħid kull ma nordnalek. La tibżax minnhom, għax jiena miegħek biex neħsilsek." U l-Mulej ħareġ idu u messli fommi u qalli l-Mulej, "Ara qegħidtlek kliemi fuq fommok, u ara jiena qegħidtek fuq il-ġnus u s-saltinet, biex taqla' u ġġarraf, biex teqred u tħott, biex tibni u tħawwel."

Il-Kelma tal-Mulej

## **Inroddu hajr lil Alla**

### **Talba:**

Mulej Ġesu', haress bil-Ħniena tiegħek fuq dawk li jieħdu sehem fis-Sacerdozju tiegħek, biex huma jkunu jixbhuk zommhom fidili Miegħek... Huma m'humiex tad-dinja... iżda int bghatthom fid-dinja... Żommhom 'il bogħod mill-ħażen Mulej. Ieqaf ma' dawk li bi dgħjufija qegħdin jtilfu s-sens tal-Vokazzjoni tagħhom; għinhom biex jirrealizzaw li Inti għażiltom qabel ma huma tnisslu fil-ġuf... li Inti ikkonsagrajthom u li Inti bghatthom. Ieqaf ma' dawk li qegħdin jibzġu mill-piż jew qed jaqgħtu qalbhom fix-xogħol tagħhom. Agħtihom il-grazzja li jagħharfu li Inti qiegħed magħhom u li l-grazzja tiegħek hija biżżejjed għalihom.

Qari mill-Evangeli ta' San Luqa

( 10, 1-9)

Il-Mulej qabbad ukoll tnejn u sebghin oħra u bagħathom tnejn tnejn f'kull belt u post fejn kien se jmur Hu. U qalilhom "il-ħsad huwa kbir imma l-ħaddiema f'it. Itolbu mela lil Sid il-ħsad biex jibgħat ħaddiema għall-ħsad tiegħu. Morru, araw qiegħed nibgħatkom bħal ħrief qalb l-ilpup. Tieħdux magħkom la but, la ħorga u lanqas qrieg, u fit-triq issellmu lil ħadd. Fid-dar fejn tidhlu l-ewwel għidu 'Is-sliem lil din id-dar.'" U jekk fiha jkun hemm min iħobb is-sliem, jistrieħ is-sliem tagħkom fuqu; jekk le t-tislma tagħkom terġa' tiġi lura għandkom. Ibqgħu għand dik il-familja u kulu u ixorbu milli jkollkom huma għax il-ħaddiem ħaqqu ħlasu. Toqgħodux idduru minn familja għall-oħra. Kull belt li fiha tmorru u jilqgħukom kulu dak li jqegħdulkom quddiemkom. Fejqu l-morda li jkun hemm u lin-nies għidulhom "Is-Saltna t'Alla waslitilkom."

Il-Kelma tal-Mulej

## **Inroddu Hajr lil Alla**

### **Nitolbu:**

Ejjew nitolbu lil Ġesu' li sejħilhom biex ikunu sieħba miegħu fis-Sacerdozju biex jagħmilhom ministri denji tal-Vangelu tiegħu.

### **Invokazzjonijiet:**

Inwiegħbu: ISMAGĦNA NITOLBUK MULEJ

Mulej, Ġesu', Int ikkonsagrajthom bħala Saċerdoti biex joffru l-Misterji tiegħek. Aghmel li dak li jiċcelebraw iħalli l-frott fil-ħajja tagħna. Nitolbu...

Mulej Ġesu', Saċerdot ta' Paċi u Qdusija li kkonsagrajt il-Ħobż u l-Inbid bħala sinjal tal-offerta tiegħek bħala vittma, aghmel li s-Saċerdoti bil-volonta' jkunu vittmi wkoll miegħek. Nitolbu...

Mulej Ġesu', Saċerdot tal-Patt il-Ġdid, li fuq l-altar tas-Salib offrejt lill-Missier is-Sagrificċju Perfett, għallem lis-Saċerdoti joffru dan is-sagrificċju ta' ħajjithom miegħek. Nitolbu...

Mulej Ġesu', aghmel li s-Saċerdoti kollha jkunu mgħallma vera tal-messaġġ tiegħek bil-kelma u bl-eżempju biex huma jgeddu d-dinja skont il-vangelu tiegħek. Nitolbu...

Mulej Ġesu', aghmel li huma jkunu rgħajja veri tal-merħla tiegħek biex huma jsaħħuhom bil-grazzja tiegħek li tagħti l-ħajja, idewwu l-qlub maqsuma, ifarrġu lil dawk li jibku u jgħibu l-paċi u l-ferħ tiegħek lil kulħadd. Nitolbu...

Mulej Ġesu' gedded fihom il-grazzja li giet mogħtija lilhom bit-tqegħid fuqhom tal-idejn tal-isqof, sabiex denjament u bi frott iwettqu d-doveri tas-Saċerdozju tagħhom. Nitolbu...

### **Kant: Lil Ġesu' Ostja**

O Ġesu' li fiċ-ċkejna Ostja bajda  
Issejħilna biex niġu hawn ħdejk;  
Nadurawk, O Sultan maħbub tagħna,  
Mixħutin għarkupptejna f'riġlejk.

Rit./ Heġġeg qlubna bil-fjammi ta' mħabbtek

Li minn qalbek għalina ħerġin;  
Sabiex miegħek għal dejjem inkunu  
B'imħabbtina, O Ġesu' marbutin.

L-Angli tiegħek madwar l-Ostja mqaddsa

Inni sbieħ inkantawlek qegħdin

Aħna magħhom irridu ngħidulek:

“Għalik biss aħna lkoll imħeggin.”

Rit./ Ħeggeġ qlubna...

Lilek biss, O Ġesu', aħna rridu

B'qalbna nħobbu sa nibqgħu ħajjin.

Għax Int biss tħobbna lilna bl-imħabba,

Li tagħmilna għal dejjem henjin.

Rit./ Ħeggeġ qlubna....

### **Adorazzjoni u Ringrazzjament**

Nadurawk O Ġesu', u nroddulek ħajr għax bis-sagrificċju tiegħek ġibtalna l-maħfra u ħabbibtna mill-ġdid mal-Missier Etern. Sa minn dejjem inti kont predestinat sabiex tkun il-medjatur bejn Alla u l-Bniedem. Il-Missier Alla ried li Ibnu magħmul bniedem int ukoll is-Sacerdot ewlieni bejnu u bejn l-umani'. O Ġesu', int ġejt ikkonsagrat sa mill-ewwel mument, meta tnissilt fil-ħdan ta' Ommok Marija; il-mument tal-Konsagrazzjoni sacerdotali tiegħek kien l-istess mument tal-Inkarnazzjoni. Fil-ħin tal-Inkarnazzjoni Int fhimt tajjeb kemm huwa kbir id-dnub; fhimt kemm kienu dgħajfa t-tpattijiet tal-bnedmin, għaraft ukoll li Alla l-Missier meta tak in-natura umana, ikkonsagrak biex tkun mogħti bħala vittma, u ried li Inti stess tkun is-Sacerdot li toffrilu dan is-sagrificċju.

Fl-aħħar Ċena meta kkonsagrajt il-Ħobż u l-Inbid Int ipproklamajt ruħek Sacerdot u offrejti lill-Missier Alla l-istess Ġisem u Demm Tiegħek, taħt ix-xbihat Ewakristiċi. Fl-aħħarnett fuq is-Salib Inti bħala Sacerdot u Vittma ridt iċċarċar sal-inqas qatra ta' demmek biex tpatti għad-dnubiet tad-dinja. Wara t-Tluġh tiegħek fis-sema, is-Sacerdozju tiegħek ma ntemmx, iżda komplejt il-ħidma tiegħek bħala qassis il-kbir, fis-sema kif ukoll fl-art; inti tibqa' dejjem ħaj biex tidhol għalina, (Lhud 7, 25). Inti tkompli ggedded is-sagrificċju tas-Salib, taħfer

il-ħtijiet u twassal lil kull bniedem il-ħajja grandjuża tal-grazzja. Ta' dan kollu li għamilt magħna aħna niżżuk ħajr, O Ġesu' u nixtiequ niżżuk ħajr għal dejjem fis-Sema, Hekk ikun.

### **Mument Skiet**

#### **Kant: Nadurawk ja Ħobż tas-Sema**

Nadurawk ja Ħobż tas-Sema  
Frott l-imħabba l-iżjed bnin  
Għalik l-Angli dlonk titniehed  
Inti l-hena tal-bnedmin.

Rit./ Nadurawk ja Ħobż tas-Sema  
Frott l-imħabba l-iżjed bnin...

Nadurawk ja Ħobż tas-Sema  
Frott l-imħabba l-iżjed bnin  
Inti s-saħħa tal-qawwija  
Inti l-faraġ tad-dgħajfin.

Rit./ Nadurawk ja Ħobż tas-Sema  
Frott l-imħabba l-iżjed bnin...

Nadurawk ja Ħobż tas-Sema  
Frott l-imħabba l-iżjed bnin  
Int il-qawma ta' min raqad,  
Inti l-għaxqa tal-ħajjin.

Rit./ Nadurawk ja Ħobż tas-Sema

Frott l-imħabba l-iżjed bnin...

Nadurawk ja Ħobż tas-Sema

Frott l-imħabba l-iżjed bnin

Jalla d-dinja tagħraf thobbok,

Fik il-qlub huma henjin.

Rit./ Nadurawk ja Ħobż tas-Sema

Frott l-imħabba l-iżjed bnin...

### **Att ta' Tpattija u Talb**

O Ġesu' illum nixtiequ nitolbuk bosta grazzji għas-Saċerdoti li Int għażilt għalik sabiex f'ismek u bis-setgħa li tajthom ikomplu l-ħidma tal-Fidwa Mqaddsa minnek mibdija.

Kull saċerdot waqt li jiċcelebra l-quddiesa juża din is-setgħa minnek mogħtija u x'ħin itenni "Dan hu Ġismi" "Dan hu l-Kalċi ta' Demmi". Inti tiġi preżenti fostna bl-umanita' u bid-Divinita' Tiegħek.

Meta fis-Sagrament tal-Qrar itenni l-kelmiet "Jiena nħollok minn dñubietek", is-Saċerdot bis-setgħa tiegħek jaqla' l-maħfra tad-dñubiet u jregġa' l-midnebb għall-ħajja tal-grazzja.

Bħala sinjal ta' rikonoxxenza nixtiequ li l-kattoliċi kollha jkollhom rispett lejn is-Saċerdoti u jirrokonoxxuhom bħal l-Mibgħuta tiegħek.

Nitolbuk ukoll għall-Vokazzjonijiet Saċerdotali sabiex ikollna numru biżżejjed ta' rgħajja li jħarsu u jmexxu l-erwieħ lejn is-Sema pajjiżna.

Fuq kollox imla l-qlub tas-Saċerdoti tiegħek bil-għerf, bil-qawwa u bil-qdusija tal-Ispirtu s-Santu. Aghmel li jxandru t-tagħlim tiegħek ikunu xhieda ħajja tiegħek bi qdusithom.



Missier tagħna kollok ħniena waqt li nroddulek ħajr talli tajtna Saċerdoti biex iqaddisna nitolbuk li ssaħħaħhom fil-virtujiet tagħhom, tħarishom minn kull deni u twassalhom mal-merħla tagħhom fil-glorja tas-sema, bi Kristu Sidna, Hekk ikun.

## **Mument Skiet**

### **Invokazzjonijiet:**

Wara kull invokazzjoni nwieġbu, Agħtina, Mulej, Saċerdoti Qaddisa.

Sinjur Alla, għall-unur tiegħek u għall-glorja tiegħek.

Sinjur Alla, biex imexxu r-ruħ tagħna, lejn s-Sema pajjiżna.

Sinjur Alla, biex juru lill-bnedmin il-kobor tal-Ħniena Tiegħek.

Sinjur Alla, biex inisslu fl-erwieħ ix-xewqa għall-ħajja qaddisa.

Sinjur Alla, biex juru lill-bnedmin is-sbuħija ta' ħajja sagrifikata.

Sinjur Alla, biex ħafna erwieħ jitgħallmu jitbiegħdu mill-ħażen.

Sinjur Alla, biex id-dinja tagħraf is-sbuħija tas-safa.

Sinjur Alla, biex il-qlub tal-insara jingibdu minn dak li hu qaddis u sabiħ.

Sinjur Alla, biex id-dinja tagħraf il-preżenza tal-Ispirtu tiegħek fostna.

### **Talba tal-Aħhar**

O Ġesu', Saċerdot Etern, kabbar fil-Knisja tiegħek in-numru tal-aspiranti għas-Saċerdozju u iffurmahom skont id-disinji tal-Qalb tiegħek Santissima. Erga' ejja għandna o twajjeb Ġesu' permezz tas-Saċerdoti tiegħek. Biddilhom fik, aghmilhom strumenti tal-Ħniena Tiegħek, u aghmel li huwa jwettqu, bil-qawwa tal-Ispirtu tiegħek l-opri li Inti stess wettaqt għas-salvazzjoni tad-dinja, Inti li tgħix u ssaltan għal dejjem ta' dejjem, hekk ikun.

### **Kant tal-Aħħar: O Qalb Ħanina**

O Qalb Ħanina, li mill-jasar fdejt  
Lill-bnedmin kollha, li bla tarf ħabbejt;  
Kebbes fi qlubna, miġburin f'riġlejk,  
Bin-nar ta' mħabbtek, sabiex nersqu lej.

Ġesu' ħallina niġu hdejk fis-skiet,  
Biex aħna nieklu mill-Ħobż tas-smewwiet.  
Fik biss il-ħajja, fik id-dawl u l-ġid,  
Inti ta' qalbna l-għeżeż Qalb u Sid.

Xi ġmiel, xi ħlewwa, meta fuq l-altar,  
Int tistenniena minn ġo dik id-Dar;  
O Qalb Ħanina, għid xi tridna ntuk;  
Din qalbna ċkejkna, sabiex inhobbuk.

**Barka Sagramentali**

**Ikun Imbierek Alla**

Adorazzjoni għall-Vokazzjonijiet

Sacerdotali u Reliġjużi

Espożizzjoni tas-Sagrament

**Kant tal-Bidu: Dan huwa l-Ħaruf Divin**

Rit./ Dan huwa l-Ħaruf Divin

Veru Ħobż tal-Angli;

Hu jgħix magħna ta' kuljum

Nadurawh flimkien.

O xi kbir Miraklu - għamel dan Ġesu',  
Hawn fit-tabernaklu - jistkenn lejl u nhar.

Rit./ Dan huwa l-Ħaruf Divin...

O x'għageb tas-sema - f'dan is-Sagrament,  
Ġesu' Iben t'Alla - jinsab verament.

Rit./ Dan huwa l-Ħaruf Divin...

Nemmen b'fidi ferma - Inti s-Salvatur,  
Veru Iben t'Alla - tagħna r-Redentur.

Rit./ Dan huwa l-Ħaruf Divin...

Ninzel għarkupptejja - b'qima nadurah,  
B'qima lilu noffi - għalkemm le narah.

Rit./ Dan huwa l-Ħaruf Divin...

Ġismu w Demmu nieħu - ruħi ngħajjex bih,  
Sakemm fih fil-Ġenna - għal dejjem nistrieħ.

Rit./ Dan huwa l-Ħaruf Divin...

### **Vizta lil Ġesu' Sagramentat**

Nadurak, O Ġesu' tiegħi,  
Lejl u nhar maqful għalina.  
F'dik id-dwejra hiemda u ckejkna,  
Sabiex lilek stess tagħtina.

Missierna, Sliema u Glorja

Kemm hi kbira dik l-imħabba,  
Li urejt magħna l-bnedmin.  
Meta għażilt li tibqa' fostna,  
F'dan is-Sagrament Divin.

Missierna, Sliema u Glorja

Fik isib il-kenn u l-faraġ,  
Tant l-imgarrab kemm il-fqir.  
U minn lest għalik isofri  
Il-mibgħeda u t-ktasbir.

Missierna, Sliema u Glorja

Inti biss it-tama tagħna,  
Li ttaffilna kull ugiġh.  
U mingħajr il-barka tiegħek  
Il-ferħ tagħna qatt m'hu shiħ.

Missierna, Sliema u Glorja

Jalla tul hajjitna kollha,  
Nibqgħu dejjem inħobbuk.  
U mad-dinja kollha frugħa,  
Qatt ma nfittxu li nibdluk.

Missierna, Sliema u Glorja

Skont il-fehma tal-Papa. Missierna, Sliema u Glorja

### **Intenzjoni:**

Illum se noffru din l-Adorazzjoni biex iktar żgħażaġh iwieġbu għall-Vokazzjoni Saċerdotali u Reliġjuża, biex aktar lajċi jieħdu sehem fl-Appostolat, u biex kull nistrani jagħraf id-dmir li jgħin fis-salvazzjoni tal-erwieħ... fis-salvazzjoni ta' ħutu l-bnedmin.

### **Adorazzjoni:**

O Ġesu', prezenti fis-Sagrament tal-imħabba, aħna nadurawk, u nerfġhu lejki it-talb umli tagħna... Mulej ikollok ħniena mill-poplu tiegħek; anki illum ħafna bnedmin huma mitlufa... bħal naghag mingħajr ragħaj; anke illum il-ħsad huwa kbir imma l-ħassada ftit.. Nitolbuk, Mulej ibgħat ħafna ħaddiema fil-qasam tiegħek... Ibgħat ħafna ħabbara li jxandru l-bxara t-tajba tas-salvazzjoni u b'hekk ikomplu l-Opra Tiegħek tal-Fidwa... Izra' fil-qlub ta' tant żgħażaġh ix-xewqa li jiddedikaw hajjithom kollha kemm hi għalik u għas-salvazzjoni ta' ħuthom il-bnedmin... Dawwal lil moħħhom... biex jagħharfu kemm hi grazzja kbira l-grazzja tas-sejħa li Inti tagħmlilhom... Saħħaħ il-volonta' tagħhom biex ma jibzġħux quddiem is-sagrificċju... u ma jigux imqarrqa mit-tlellix tad-dinja... Uri lill-ġenituri tagħhom kemm hija grazzja kbira għalihom stess li joffru lilek lil uliedhom... Agħti lill-għalliema taż-żgħażaġh id-dawl meħtieġ sabiex jikkoltivaw fil-qlub taż-żgħażaġh iż-żerriegħa tal-Vokazzjoni Saċerdotali jew Reliġjuża.

## **Kant: Ghidtilna Kelma**

Ghidtilna Kelma Ġesu', Bin Alla;  
Aħna emminniha, għax għidtha Int;  
“Kulu dan ġismi, dan Demmi, ixorbu”,  
U l-Angli stagħġbu kemm iċċekkint.

Rit./ Deh, wettaq Int, Marija,  
Il-fehma fit-twemmin;  
Għax aħna rridu lil Ġesu' Ibnek,  
Isaltan dejjem fost il-Maltin.

It-tagħlim tiegħek, tagħlim tas-sema,  
Le, Ġesu' ħelu, qatt ma niċhduh.  
Aħna nixtiequ li Malta tagħna,  
Tkun dejjem tiegħek fil-qalb, fir-ruħ.

Rit./ Deh wettaq...

Kemm hu tas-saħħa dan il-Ħobż tiegħek,  
Xi ħlewwa, x'benna minn tas-smewwiet.  
Oh kemm hu msejken min ta' dan l-ikel,  
Ma jafx x'inhuma l-għeġubijiet.

Rit./ Deh wettaq...

Id-dinja mqarrqa tfittex il-hena,  
Fil-pjaċir żieni, morr, kemm battal.  
Fik biss il-barka, Ġesu' ħabibna,  
Id-dar tal-hena hemm fuq l-altar.

Rit./ Deh wettaq...

Qari mill-Atti tal-Appostli

(K13, 1-4)

Fil-Knisja ta' Antjokja kien hemm xi profeti u għalliema; Barnaba, Xmun li jgħidulu Niger, Luċju minn Ċireni, Manaĥen li kien trabba ma' Erodi t-Tetrarka, u Sawl. Darba, waqt li kienu qegħdin iqimu lill-Mulej u jsumu, l-Ispirtu s-Santu qalilhom; "Aghżluli malajr lil Barnaba u lil Sawl għax-xogħol li għalih sejjaħtilhom." Imbagħad, wara li talbu u samu qieghdu jdejhom fuqhom u bagħtuhom.

Il-Kelma tal-Mulej

**Inroddu ħajr lil Alla**

Qari mill-Evangelu ta' San Matthew

( K. 28- V16-20)

Il-ħdax id-dixxipli telqu lejn il-Galilija u marru fuq il-muntanja fejn kien ordnalhom Ġesu'. Kif rawh, inxteħtu quddiemu, għalkemm xi wħud iddubitaw. Ġesu' resaq ikellimhom u qalilhom; "Lili nġhatat kull setgħa fis-sema u fl-art. Morru mela aghmlu dixxipli mill-ġnus kollha, u għammduhom fl-isem tal-Missier u tal-Iben u tal-Ispirtu s-Santu, u għallmuhom iħarsu dak kollu li ordnajtilkom jien. U ara, jiena magħkom dejjem sal-aħħar taż-żmien."

Il-Kelma tal-Mulej

**It-Tifhir lilek Kristu**

## Riflessjoni

Din is-sejha ta' Ġesu' għall-Appostolat u għat-tixrid tal-Vangelu mhijiex limitata biss għas-Saċerdoti u għar-Religjużi. Kull nistrani, kull mghammed, kull membru tal-Knisja ta' Kristu huwa fid-dover li jagħti sehmu, kulhadd skont ma jista' għat-tixrid tas-Saltna t'Alla, għas-salvazzjoni ta' hutu l-bnedmin. Hadd ma jista' jsalva lilu nnifsu jekk ma jkunx jimpurtah mis-salvazzjoni ta' hutu l-oħra. Ahna nkunu veru ahwa meta nagħharfu u jekk nagħharfu li ahna wlied tal-istess Missier. Din li tfisser meta ngħidu Missierna li Inti fis-Smewwiet tigi saltnatek... Agħmel li s-Saltna tiegħek tinxtered fost hutna l-bnedmin. Dawk id-doni, dawk il-grazzji li rċevejna fil-Magħmudija obligati naqsmuhom ma' hutna f'pajjiżna u ma' hutna fil-kontinenti l-oħra, ma' hutna li qatt ma semgħu bl-isem imqaddes ta' Kristu Sidna, ma' hutna li huma neqsin minn kollox, imma l-iżjed mill-kelma tal-Ħajja... mill-kelma ta' Kristu li tagħti l-vera Ħajja.

Fiz-żminijiet tagħna meta l-umanita' msejkna qiegħda tfittex l-idejali tagħha fil-pjaċiri sfrenati, fil-vizzji, fid-drogi u l-bnedmin saru qishom merħla nagħaġ mingħajr ragħaj il-Qalb ta' Ġesu' hija aktar viċin tal-umanita'... u qatt daqs illum ma nħass il-bżonn li wieħed imidd idejh biex bl-għajnuna t'Alla, bit-talb, u bis-sagrificċju jwarrab l-erwieħ mill-perikli li jimminacċjawhom, milli jieħdu passi foloz, milli jaqbd u t-triq tar-rovina u tat-telfien. Hadd ma jista' jibqa' wieqaf u ma jagħmel xejn meta tant erwieħ mill-ħames kontinenti qegħdin jerfgħu idejhom ' il fuq u jittallbu ħniena minn għand dawk li qegħdin jirrapprezentaw lil Kristu fuq l-art, speċjalment is-Saċerdoti u r-Religjużi... Imma huwa l-poplu nistrani kollu illi bil-ħajja tiegħu eżemplari fil-familja jipprepara l-art għammiela biex minnha tinbet il-vokazzjoni Saċerdotali... huwa l-poplu nistrani kollu li għandu jżomm l-istima sħiħa lejn s-Saċerdot li jirrapprezenta lil Kristu. Huwa l-poplu nistrani kollu li għandu jitlob lil Alla dak li Alla biss jista' jagħti... li jibgħat aktar haddiema... huwa l-poplu kollu li għandu jitlob dan... imma kif qal il-Papa San Pawlu VI f'jum il-Vokazzjonijiet huma qabel kollox is-Saċerdoti stess, ir-Religjużi stess li mill-eżempju u hegga tagħhom u mill-fedelta' tagħhom jiddpendi l-gejjieni tal-Knisja ta' Kristu.



## **Mument ta' Skiet**

### **Kant: Quddiemek hawn miġbura**

Quddiemek hawn miġbura  
Flimkien Ġesu' nqimuk;  
Arana lkoll madwarek;  
Int taf kemm inħobbuk.

Ħallina nibqgħu miegħek  
Ħa ntuk kull ħajr u ġieħ,  
Int l-hena, d-dawl, it-tama  
Il-ġħaxqa u l-mistrieħ. (x2)

Int ridt li tibqa' magħna  
Biex dejjem insibuk  
Oh x'ferħ inħossu f'qalbna  
Kull meta nirċevuk.

Rit./ Ħallina nibqgħu miegħek...

Iġbidna lejx x'ħin niġu  
Quddiemek f'dan is-skiet;  
Biex nilqgħu go sidirna  
Ilkoll ħobż is-smewwiet.

Rit./ Ħallina nibqgħu miegħek...

## Salm Responsorjali

(Salm 97)

R./ Il-Mulej għarraf is-salvazzjoni lill-ġnus.

Għannu lill-Mulej għanja ġdida,

Għax għamel l-ghegubijiet.

Ġibitilu r-rebħa l-leminija tiegħu

u d-driegħ imqaddes tiegħu. R./

Għarraf il-Mulej is-Salvazzjoni tiegħu,

F'għajnejn il-ġnus wera l-gustizzja tiegħu,

Ftakar fi tjubitu u fil-fedelta' tiegħu għal dar Izrael. R./

Raw it-truf kollha tal-art

Is-salvazzjoni ta' Alla tagħna.

Għajtu bil-ferħ lill-Mulej fl-art kollha

Infexxu fil-hena, ifirħu u għannu. R./

Għannu lill-Mulej biċ-ċetra

Biċ-ċetra b'lehen il-għana;

Bit-trombi u b'lehen it-trumbetti

Għajtu bil-ferħ quddiem is-sultan, il-Mulej. R./

## Mument ta' Skiet

### Invokazzjonijiet

Wara kull invokazzjoni inwiegħbu: Mulej qawwi l-qalb tal-Aspiranti għas-Saċerdozju u għall-Ħajja Reliġjuża.

1. Mulej Ġesu', kebbes il-qalb tal-Aspiranti tiegħek bl-imħabba sabiex huma jfasslu l-ħajja tagħhom fuq l-Ewkaristija. Nitolbu...
2. Mulej Ġesu', aghmel li l-Aspiranti tiegħek jitheggu permezz tal-meditazzjoni u talb fuq il-kelma tiegħek. Nitolbu...
3. Mulej Ġesu', aghmel li huma jitqaddsu permezz tas-sagrificċji u l-mortifikazzjoni fil-ħajja tagħhom. Nitolbu...
4. Mulej Ġesu', aghmel li huma jhejju ruħhom tajjeb permezz tal-ubbidjenza u r-rispett lejn is-superjuri tagħhom. Nitolbu...
5. Mulej Ġesu' aghmel li huma ma jfittxux li jkunu moqdija, imma li jaqdu bil-ferħ u bil-generożita'. Nitolbu...
6. Mulej Ġesu', aghmel li fid-diffikultajiet tal-ħajja jemmnu li Int tkun magħhom kontinwament. Nitolbu...
7. Mulej Ġesu', għin lill-Aspiranti kollha sabiex ikollhom qalb kbira dejjem lesta li thenn, tagħder u toffri lilha nfisha. Nitolbu...
8. Mulej Ġesu', aghmel li minkejja d-diffikultajiet li jiltaqgħu magħhom jibqgħu fidili għar-rieda tiegħek u għax-xewqat tal-Knisja. Nitolbu...

### Kant: Qawwi Qlubna

Qawwi qlubna biex l-ilhna minn fommna  
Lejk jittajru bil-ħlewwa, ferħana,  
Sabiex lilek, sultan tal-qlub tagħna,  
L-oghla qima u fohrija nagħtuk.

F'din is-saltna rebbieha ta' mhabba  
Zommna mieghek biex nibqghu nhobbuk.

O Ġesu' kemm nitheggu bl-imhabba  
X'hin niftakru f'dik Qalbek hanina,  
Li wasslitek f'din l-art biex tifdina,  
Li hallietek fuq Għolja mislub.

La thallix li nitbegħdu minn hdanek,  
Saltan waħdek, Ġesu', f'dawn il-qlub.

Ibqa' magħna biex tisma' t-tnehida  
Li minn qlubna, msejknin u għajjiena,  
Titla' hdejk biex titolbok bil-ħniena  
Biex iżzommna f'riġlejk miġburin.

Int ħarisna, Ġesu' u qawwina  
Biex inhallu din l-art rebbihin.

### **Talba tal-Aħhar:**

### **Għall-Vokazzjonijiet Saċerdotali u Reliġjużi**

O Ġesu', ragħaj tal-erwieh li sejjaht lill-Appostli biex ikunu sajjieda tal-bnedmin, sejjaħ issa żgħażaġh qalbiena u mhegga biex jigu warajk u jkunu ministri tieghek. Agħtihom il-għatx li kellek Int għall-fidwa tal-bnedmin kollha, li minhabba fihom jiggdedded kuljum is-sagrificċju tieghek fuq l-altar.

Mulej Ġesu', dejjem haj biex tidhol għalina, għallimna naħsbu fid-dinja kollha, fejn hafna minn hutna fis-skiet jitolbu għad-dawl tas-sema u għan-nar tal-imhabba, u hekk hafna żgħażaġh iwiegħbu għas-sejha tieghek biex ikomplu l-missjoni tieghek, jibnu l-Ġisem Mistiku tieghek, il-Knisja, u jsiru l-melħ tal-art u d-dawl tad-dinja.

Sejjaħ ukoll, Mulej, hafna xebbiet safja, mimlijin hegga u qlubija, biex tikber fihom ix-xewqa tal-perfezzjoni nisranija halli jinghataw għall-qadi tal-knisja u ta' dawk kollha li jeħtiegu l-għajnuna u l-imhabba tagħhom. Ammen.

### **Tinghata l-Barka Sagramentali**

Ċelebrazzjoni Ewkaristika għall-Bżonnijiet  
tal-Missjoni u tal-Missjunarji.

Espożizzjoni tas-Santissmu Sagrament

**Kant tal-Bidu: Flimkien Ġesu' Maħbub**

Flimkien Ġesu' Maħbub,  
Kull ġieħ u ħajr nagħtuk;  
Kif Int ħabbejna lkoll  
Nixtiequ li nħobbuk.  
Ifhtilna l-bieb ta' dik id-dar  
Fejn qiegħed waħdek lejl u nhar.

Rit/. Kull ġieħ u ħajr nagħtuk (x2)

Ħallina hdejk Ġesu'  
Quddiemek mixħutin.  
Int thobb tarahom flimkien  
Lil ħutek maħbubin  
Aħbina lkoll ġo dik il-Qalb  
Biex tisma' l-qlub li jgħidu t-talb.

R./ Kull ġieħ u ħajr nagħtuk (x2)

Int l-hena, is-sliem, il-ferħ  
Ta' min jittama fik.  
Int faraġ ta' kull qalb  
Li thobb titgħaxxaq bik.  
Mis-sema nżilt u fostna ġejt,  
Biex iħobbuk dawk li ħabbejt.

Rit/. Kull ġieħ u ħajr nagħtuk (x2)

### **Vista lil Ġesu' Sagramentat**

Taħt ix-xbieha t'Ostja ċkejtna  
Ġejt inżurek, nadurak  
O Ġesu' bqajt tgħammar fostna,  
Biex tkun l-għaxxa ta' kulhadd.

Missierna, Sliema, Glorja

Ma nsibx kliem, O Alla tiegħi,  
Biex infahħrek kif irrid,  
Għax jien xejn u Inti kollox,  
Int fawwara ta' kull ġid.

Missierna. Sliema, Glorja

Kemm nixtieq dal-ħin hawn miegħek,  
Ninsa kollox u 'l kulhadd,  
Biex minn qalbi nista' ngħidlek  
Egħżeż minnek m'għandi 'l hadd.

Missierna, Sliema, Glorja

Jiena naf li kemm -il darba  
Mal-ġid bdiltek ta' din l-art,  
U kmand Tiegħek, fi bluhiti  
Bi dnubieti jien każbart.

Missierna, Sliema, Glorja

Nagħtik ġieħ mal-anġli kollha  
Mal-eluf ta' qaddisin,  
Li fis-sema b'lehen wieħed,  
Ifaħħruk ilkoll henjin.

Missierna, Sliema, Glorja

**Skont il-fehma tal-Papa:** Missierna, Sliema, Glorja

### **Intenzjoni:**

Noffru din is-sieġha adorazzjoni għall-bżonnijiet tal-Missjoni u tal-Missjunarji u biex il-Mulej jurina kif nistgħu ngħinu biex tinxtered is-Saltna t'Alla fl-artijiet lil ħutna.

Missjoni. Marija Santissima kienet l-Ewwel Missjunarja u taħt il-harsien tagħha sejr in nagħmlu din l-Adorazzjoni Ewkaristika.

### **Talb ta' Adorazzjoni**

Wara kull invokazzjoni ngħidu flimkien: NADURAWK ĠESU' FEDDEJ TAGHNA.

Nadurawk, Ġesu', haġa waħda mal-Missier u mal-Ispirtu s-Santu.

Nadurawk, Ġesu', li għax tħobbna ċċekkint u sirt bniedem bħalna.

Nadurawk, Ġesu', li tħassart lin-nies ta' żmienek għax kienu bħal merħla mingħajr ragħaj.

Nadurawk, Ġesu', l-uniku Feddej tal-bnedmin kollha.

Nadurawk, Ġesu', tal-imħabba bla qies tiegħek li ridt tibqa' magħna fl-Ewkaristija.

Nadurawk, Ġesu', li Inti preżenti fostna.

Nadurawk, Ħobż qaddis li tagħti l-ħajja lill-bnedmin kollha.

Nadurawk, Ġesu', li tgħaqqad lill-bnedmin kollha ħaġa wahda bejniethom permezz tal-Ewkaristija.

Qari mill-Ittra ta' San Pawl Appostlu lir-Rumani

(Kap 10 V. 9)

“Jekk inti tistqarr b'fommok, “Ġesu' hu l-Mulej”, u temmen f'qalbek li Alla qajmu mill-Imwiet, inti ssalva. Wieħed jemmen f'qalbu biex ikollu l-ġustizzja u jistqarr b'xofftejh biex ikollu s-salvazzjoni. L-Iskrittura tgħid, “Kull min jemmen fih ma jintilifx. Ma hemmx għażla bejn Lhud u Griegi; Alla hu s-Sid ta' kulhadd u għani ma' dawk kollha li jsejhulu, għax kull min isejjaħ isem il-Mulej isalva. Imma kif jistgħu jsejhu lil dak li ma jemmnux fih? Kif jistgħu jemmnu f'dak ma semgħux bih? Kif jistgħu jisimgħu jekk ma jxandruhulhomx? Kif jistgħu ixandrulhom jekk ma jkunux mibgħuta? Bħalma hemm miktub, “Kemmhuma sbieħ ir-riglejn ta' dawk li jħabbru l-ġid, iżda mhux kulhadd qagħad għall-kelma tal-Evangelju. Isaija ħabbar: “Mulej, min emmen il-kelma li sema' minghandna?” Għax il-fidi tiġi mis-smiġħ, u s-smiġħ mill-kelma ta' Kristu. Imma ngħid jien, jaqaw ma semgħux? Żgur li semgħu l-Iskrittura tgħid; “Leħinhom inxtered mal-art kollha, u l-kelma tagħhom laħqet truf id-dinja.”

Il-Kelma tal-Mulej

**Inroddu Ħajr lil Alla**



## Mument ta' Skiet

Qari mill-Evanghelju ta' San Mattew

(Kap 9 V 35-38)

Ġesu' dar l-ibliet u l-irhula kollha jgħallem fis-sinagogi, ixandar il-Bxara t-tajba tas-Saltna, u jfejjaq kull xorta ta' mard u lil kull min kien nieqes minn saħħtu. Ra n-nies u tħassarhom, għax kienu mdejqa u mitluqa bħal nagħaġ bla ragħaj. Imbagħad qal lid-dixxipli tiegħu: "Il-ħsad huwa kbir, iżda l-ħaddiema ftit. Itolbu mela lil Sid il-ħsad biex jibgħat ħaddiema għall-ħsad tiegħu."

Il-Kelma tal-Mulej

**Tifhir lilek Kristu**

**Salm Responsorjali**

(Salm 96)

R/. Morru fid-dinja kollha u xandru l-Bxara t-Tajba

Għannu lill-Mulej għanja ġdida;

għannu lill-Mulej fl-art kollha;

għannu lill-Mulej, bierku Ismu;

Habbru minn jum għal ieħor is-salvazzjoni tiegħu. R/.

Xandru fost il-ġnus is-sebħ tiegħu,

fost il-popli kollha l-għegubijiet tiegħu.

Agħtu lill-Mulej, familji tal-popli

agħtu lill-Mulej sebħ u qawwa;

agħtu lill-Mulej, is-sebħ ta' Ismu. R/.

Ġibulu l-offerti, u idhlu fil-btiehi tat-tempju tiegħu;

inxteħtu quddiem il-Mulej b'tiżjin qaddis;

triegħdu quddiemu, nies kollha tal-art;

Għidu fost il-ġnus; "Il-Mulej isaltan"

Hu jzomm shiħa d-dinja biex qatt ma titharrek;  
hu jiġġudika 'l popli bis-sewwa. R/.

Ħa jfirħu s-smewwiet u tithenna l-art,  
ħa jħabbat il-baħar u kull ma fih,  
ħa jifraħ ir-raba' u kull ma fih,  
u jġhannu bil-ferħ is-siġar kollha tal-bosk  
quddiem il-Mulej, ġħax ġej,  
ġħax ġej, biex jagħmel ħaqq mill-art.  
Hu jagħmel ħaqq mid-dinja bil-ġustizzja,  
u mill-popli bis-sewwa Tieġħu. R/.

### **Mument ta' Skiet**

#### **Kant: Waslet is-Siegha**

Jien se nagħtikom kmandament ġdid;  
Li thobbu 'l Alla u lil xulxin.  
Minn dan jagħharfukom  
Li lkoll intom tieġħi  
Jekk thobbu 'l-aħwa kif ħabbejtkom jien.

Waslet is-siegha, Missier Qaddis,  
Biex Int issebbaħ lill-Iben Tieġħek,  
Ġħax din hi l-ħajja,  
Li jagħharfu lkoll lilek,  
Biex dawk li tajtni jġhixu lkoll mieġħek.

Missier Qaddis, ħarishom f'Ismek  
Dawk l'Inti tajtni nitlob għalihom.  
Kif int bghatt lili,  
Hekk jien nibgħat lilhom  
Għax jien habbejthom kif habbejtni Int.

U għal dawk kollha li jemmu fija,  
Kif Inti fija u Jiena fik,  
Hekk huma jkunu  
Haġa waħda fina  
Biex il-ferħ tagħhom ma jispiċċa qatt.

### **Riflessjoni:**

#### **Fuq il-Missjoni:**

Min-natura tagħha nfisha l-Knisja f'din id-dinja hija Missjunarja; kif il-Missier baġat lil Ġesu' hekk Ġesu' baġat lill-Knisja fid-dinja kollha biex ixandar l-Isem tiegħu lill-Popli kollha. Il-mandat: "Morru fid-dinja kollha u aġmlu dixxpli mill-ġnus kollha u għammduhom fl-Isem tal-Missier u tal-Iben u tal-Ispirtu s-Santu"... dan il-mandat għadu jgħodd għall-Knisja tallum.

Il-Qaddis Papa Ġwanni Pawlu II fil-messaġġ għall-Ġurnata Missjunarja (1986) ikellimna fuq l-importanza kbira li bħala nsara għandna d-dmir li nwasslu bil-kelma u bl-eżempju lil Ġesu' lil ħutna l-bnedmin. Dan huwa dmir mhux biss tas-sacerdoti imma ta' kull nistrani. Il-Papa jkompli jgħid li "llum naraw l-impenn biex inxandru, nixhdu u naqdu l-Evangeliu qed isir aktar urgenti; qed jinħass aktar il-bżonn li ngħinu lill-Missjunarji, kemm jekk sacerdoti, kemm jekk persuni kkonsagrati lil Alla fid-dinja, kemm jekk volontiera lajċi. L-istess Papa jsemmi b'enfasi l-importanza tat-talb għall-ħidma Missjunarja. Għalhekk kif aħna ninsabu quddiem Ġesu' Ewkaristija, ejjew nitolbu għall-bżonnijiet tal-Missjunarji li jaħdmu barra minn pajjiżna u nitolbuh sabiex nifhmu aħjar x'għandu jkun is-sehem tagħna fix-xandir tal-Evangeliu. Il-Papa juri ħtieġa li niżżuħajr lill-Mulej għaliex ħafna minn uliedu, familji nsara, wiegħbu għall-

għanjiet tal-Ġurnata Missjunarja b'eżempji mill-isbaħ ta' mħabba universali u disinteressata. Huma taw xhieda ta' dan billi offrew ħafna saġrifċċji u talb għall-Missjunarji u xi drabi billi qasmu direttament magħhom fit-tbatijiet appostoliċi tagħhom. Bl-istess mod Ġesu' qiegħed jibgħat lilna biex inxandruh fost dawk li niltaqgħu magħhom fil-ħajja tagħna, u l-esperjenza li għandna ta' Ġesu' ma nistgħux inżommuha għalina, għandna l-obbligu li naqsmuha mal-oħrajn.

### **Kant: Quddiemek Hawn Miġbura**

Quddiemek hawn miġbura,  
Flimkien, Ġesu nqimuk.  
Arana lkoll madwarek:  
Int taf kemm inħobbuk.

Rit./ Ħallina nibqgħu miegħek  
Ħa ntuk kull ħajr u ġieħ.  
Int l-hena, d-dawl it-tama,  
Il-għaxxa u l-mistrieħ. (x2)

Int ridt li tibqa' magħna  
Biex dejjem insibuk;  
O x'ferħ inħossu f'qalbna  
Kull meta nirċevuk.

R./ Ħallina nibqgħu miegħek...

Iġbidna lejġ x'ħin niġu  
Quddiemek f'dan is-skiet;  
Biex nilqgħu ġo sidirna  
Ilkoll ħobż is-smewwiet.

R./ Hallina nibqgħu miegħek...

### **Nitkellmu ma' Ġesu'**

O Ġesu' prezenti fis-Sagrament tal-Imħabba, aħna nadurawġ, u nerfgħu lejġ it-talb umli tagħna. Mulej ikollok ħniena mill-poplu tiegħek. Anke llum ħafna bnedmin huma mitlufa bħal nagħaġ mingħajr ragħaj. Anke llum il-ħsad huwa bosta imma l-ħassada f'it. Nitolbuk Mulej ibgħat ħafna ħaddiema fil-qasam tiegħek. Ibgħat ħafna ħabbara li jxandru l-bxara t-tajba tas-salvazzjoni u b'hekk ikomplu l-opra Tiegħek tal-Fidwa. Izra' fil-qlub ta' tant žgħažagħ ix-xewqa li jiddedikaw ħajjithom kollħa kemm hi fit-tixrid tal-Vangelu f'artna u fl-art tal-Missjoni għas-salvazzjoni ta' ħutna l-bnedmin. Mulej Ġesu' li mitt fuq is-salib biex issalva lill-bnedmin u tajt lill-knisja tiegħek il-kmand li xxandar l-Evangeliu lill-ġnus kollħa ara kif parti kbira mill-umanita' għadħa ma tafekx, għadħa ma temminx fik. Inti li Inti l-uniku Salvatur tad-dinja. Nitolbuk li tqajjem fil-Knisja tiegħek iż-żelu għas-salvazzjoni tal-erwieħ u li tqanqal tant qlub ġeneruži biex joffru l-ħajja tagħhom fil-kamp tal-Missjoni. O Ġesu' Saċerdot Etern kabbar fil-Knisja Tiegħek in-numru tal-Missjunarji u iffurmahom skont id-disinji tal-Qalb Tiegħek Santissima. Asal O Ġesu' għand l-infidili permezz tal-Missjunarji Tiegħek; biddilhom fik; aġħmilhom strumenti tal-Ħniena, u aġħmel li huma jwettqu bil-qawwa tal-Ispirtu Tiegħek l-opri li Inti stess wettaqt għas-salvazzjoni tad-dinja, Inti li tgħix u ssaltan għal dejjem ta' dejjem. Hekk ikun.

### **Invokazzjonijiet**

Wara kull invokazzjoni ngħidu: Grazzi Mulej, għaliex inti tisma' t-talba tagħna.

1. Ieqaf Mulej mal-Knisja tiegħek u ilqa' t-talb li qiegħda tagħmillek biex il-Bxara t-tajba tas-salvazzjoni tinxtred mal-art kollħa u tagħti frott kullimkien. Nitolbu

2. Spirtu Qaddis, ixhet id-dawl tal-għerf tiegħek fuq l-Missjunarji kollha tad-dinja; aghmel li, mimlijin bil-ħegġa qaddisa li jwasslu lil Ġesu' lil ħuthom, huma jirnexxilhom iwettqu r-rieda tiegħek f'ħajjithom. Nitolbu
3. Mulej, nitolbuk, sabiex iktar żgħażaġġ ġenerużi, bl-ġhajjnuna ta' Marija Santissima, iwieġbu bil-qalb għas-sejha li qed tagħmlilhom sabiex iwasslu l-Kelma u s-Sagramenti tiegħek lil ħuthom il-bnedmin barra minn art twelidhom. Nitolbu
4. Nitolbuk, Mulej, sabiex il-Maltin tal-Gzejjer tagħna iħossu dejjem iżjed is-sens Missjunarju tal-Knisja billi jitolbu, jagħmlu sagrafiċċji u jgħinu lill-Knisja barra minn Malta. Nitolbu
5. Missier Qaddis, nitolbuk sabiex aktar lajċi, bl-ġhajjnuna tal-Opri Missjunarji Pontifiċji, jifhmu aktar is-sens ta' Knisja Universali u jkunu lesti li joffru xi żmien minn ħajjithom f'servizz ta' mħabba għal ħuthom il-bnedmin. Nitolbu
6. Għall-Missjunarji Maltin li qed jgħinu l-Knisja barra minn pajjiżna sabiex bl-eżempju tagħhom iqanqlu aktar żgħażaġġ biex iwieġbu għas-sejha Tiegħek. Nitolbu
7. Nitolbu għall-Missjunarji mejtin; agħtihom sehem, Mulej, fil-Liturġija tiegħek tas-sema. Nitolbu

### **Talba tal-Aħhar**

O Ġesu', li ħlaqtna għalik u tridna lkoll insalvaw, Inti li sejjah lill-Appostli biex ikunu sajjieda tal-bnedmin. Sejjah issa żgħażaġġ imħegġa biex jigu warajk u jkunu ministri tiegħek. Agħtihom dak il-għatx li kellek Int għall-fidwa tal-bnedmin kollha, li minħabba fihom jigggedded kuljum is-sagrafiċċju tiegħek fuq l-altar.

Mulej Ġesu', dejjem lest biex tidhol għalina, għallimna naħsbu fid-dinja kollha, fejn ħafna minn ħutna jitolbu fis-skiet għad-dawl tas-sema u għannar tal-imħabba, u hekk ħafna żgħażaġġ iwieġbu għas-sejha tiegħek biex ikomplu l-missjoni tiegħek, jibnu l-Ġisem Mistiku tiegħek, il-Knisja, u jsiru l-melħ tal-art u d-dawl tad-dinja. Sejjah ukoll, Mulej, ħafna xebbiet safja, mimlijin ħegġa u qlubija, biex tikber fihom ix-xewqa tal-perfezzjoni nisranija ħalli jingħataw għall-qadi tal-Knisja u ta' dawk kollha li jinħtiegu l-ġhajjnuna u l-imħabba tagħhom. Hekk ikun.

## **Kant tal-Gheluq: Lil Alla bil-ferh inkantaw**

Lil Alla bil-ferh inkantaw;  
Ghanja ta' radd il-hajr nghannu lill-Mulej.

Ha nersqu quddiemu bil-ferh u t-tama f'qalbna;  
Ha nghannu ghanja gdida lil Sid is-sema u l-art.

Rit./ Lil Alla bil-ferh inkantaw...

Jifirhu l-muntanji, jifirhu s-sigar kollha  
Jifirhu l-art u s-sema bil-kobor tal-Mulej.

Rit./ Lil Alla bil-ferh inkantaw...

Isebbhu lil Ismu l-ghasafar tal-ghelieqi;  
Lil Ismu jsebbhu l-kwiekeb u l-fjuri tal-widien.

Rit./ Lil Alla bil-ferh inkantaw...

Ha nghannu fuq l-arpa is-sebh tal-qawwa tieghu;  
Ha nfaħhru l-kobor t'Alla mal-kant tal-innijiet.

Rit./ Lil Alla bil-ferh inkantaw...

Fid-dlam imexxina, fil-mergha jiehu hsiebna;  
Jekk leħnu jidwi fostna illum nilqghuh bil-ferh.

Rit./ Lil Alla bil-ferh inkantaw...

Għax hu Alla tagħna u aħna l-poplu tieghu;  
Imbierek min ifaħhar il-kobor tal-Mulej.

## **Tinghata l-Barka Sagramentali**